

Viðtøkur fyri Eldraráðið á Skálafjørðinum - Roðin.

Inngangur:

Í løgtingslóg nr. 19 frá 7. apríl 2014 um heimatænastu, eldrarøkt v.m. er ásett í § 6, stk. 2, at *”kommunurnar kunnu seta á stovn eldraráð í økinum, sum verða tikin við upp á ráð, tá avgerðir og umnskipanir innan økið skulu fremjast”*.

Vísandi til hesa lógarheimild eru kommunurnar við Skálafjørðin - Runavíkar-, Nes- og Sjóvar kommunur blivnar samdar um, at skipa eitt felags eldraráð fyri allan Skálafjørðin, svarandi til tað økið, sum Skálafjarðar Bú- og Heimatænasta – Roðin økistænastan – fevnir um og varðar av.

Frá og við 1. januar 2021 tá ið fyrsta felags eldraráðið fyri Skálafjørðin tekur við, verða kommunurnar í økinum hesr: Runavíkar kommuna, Nes kommuna og Sjóvar kommuna.

§ 1 – Endamál.

Eldraráðið er ráðgevi hjá Skálafjarðar økistænastu – ROÐIN – og fær í lag samskipti millum eldru borgararnar og Roðan.

Stk. 2.

Eldraráðið verður kunna um tiltøk, sum hava týðning fyri tey eldru, og eigur at samarbeiða við Roðan fyri at tryggja, at atlit verður tikið til ynski og tørvi hjá teimum eldru.

Stk. 3.

Eldraráðið skal koma við hugskotum og virka fyri, at vitan og royndir hjá teimum eldru verða virðismett og gagnnýtt.

§ 2 – Heimild.

Eldraráðið veitir Roðanum ráð í eldrapolitiskum spurningum og virkar sum ein samskiptisstovnur millum borgarar og Roðanum í samband við tilrættalegging av eldrapolitikkinum.

Stk. 2

Roðin eigur at spyrja Eldraráðið um tað, sum viðvíkur teimum eldru.

Stk. 3

Eldraráðið kann av sínum eitingum siga Roðanum sína hugsan um eithvørt evni av almennum slag.

§ 3 – Starvsháttur Eldraráðsins.

Eldraráðið skal kunna seg um ynski og tærv teirra gomlu og um viðurskifti á eldraðkinum.

Stk. 2.

Eldraráðið skal virka fyri áhaldandi kunning til tey eldru um broytingar og nýskipan á eldraðkinum.

Stk. 3.

Eldraráðið skal halda fast um og útbyggja samskiptið við Roðan gjøgnum framhaldandi meting av tiltøkum á eldraðkinum og harvið menna og tillaga tey samsvarandi samfelagsmenningina.

§ 4 - Eldraráðsins samanseting.

Íbúgvararnir í hvørjari kommunu velja síni umboð í Eldraráðið, har hvør kommuna fær eitt umboð fyri hvørjar byrjaðar 2000 íbúgvar.

Stk. 1.

Tey næstvaldu á viðkomandi vallistum verða varalimir eftir galdandi valreglum.

Stk. 2.

Valskeiðið er 4 ár.

Stk. 3.

Limur í ráðnum kann frítakast fyri limaskap eftir áheitan. Avgerð, um limur verður frítikin, tekur Eldraráðið.

Stk. 4.

Um ein limur í valskeiðnum missir valbæri, doyrt ella verður frítikin samb. § 4 stk. 4, kemur varalimur inn í tí raðfylgju, teir eru valdir.

Stk. 5.

Er eingin varalimur á listanum at seta ístaðin, verður spurningur um eykaval tikin upp við viðkomandi kommunu.

§ 5 - Val til Eldraráðið.

Val til Eldraráðið er 4. hvørt ár í samband við kommunustýrisvalið.

Stk. 2.

Valbæri og atkvøðurætt hava allir borgarar í viðkomandi kommunu, sum valdagin hava fylt 60 ár.

Stk. 3.

Valevni, sum ynskja at stilla upp, geva skrivlig boð um hetta í seinasta lagið 4 vikur áðrenn valið verður hildið.

Saman við vaeleynisfráboðanini skal fylgja við undirskriftir frá minst 2 stillarum, sum lúka treytirnar fyri valrætti til Eldraráðið.

Oyðibløð til uppstilling av valevnum eru at fáa á www.rodin.fo www.nes.fo , www.runavik.fo , og www.sjovarkommuna.fo ella við at venda sær til skrivtovuna hjá Roðanum, hjá Nes kommununu, Runavíkar kommunu og Sjóvar kommunu.

Stk. 4.

Bara valevni, sum rættstundis hava boða frá, og sum rættstundis hava sent inn stillaralista, kunnu vera uppstillaði.

Stk. 5.

Reglurnar um val til eldraráð – herundir freistir, vallistar, atkvøðugreiðsla, brævatkvøður., kunngerð og uppgerð av valinum, klagur um valið v.m. – vera annars at fylgja teimum til eina og hvørja tíð galdandi reglum og mannagongdum fyri val av kommunustýri.

§ 6 – Stovnan og arbeiðsháttur.

Eldraráðið skipar seg við formanni, næstformanni, kassameistara og skrivara á fyrsta fundi eftir valið.

Stk. 2.

Eldraráðið ásetur sjálvt fundarskrá sína, hvussu ofta fundir skulu vera, reglur fyri dagskrá, fundarinnkalling og ráðsins arbeiðshátt.

Stk. 3.

Dagsskrá og fundarfrásøgn skal sendast til leiðsluna í Roðanum. Fundarfrásøgnin er almenn við virðing fyri tagnarskylduni.

Stk. 4.

Tað er sjálvboðið at vera limur í Eldraráðnum.

Samsýning verður ikki latin., men limirnir kunnu fáa endurgjald fyri skjalprógvaðum útreiðslum til ferðing til og frá fundum í Eldraráðnum.

Stk. 5.

Roðin setir eina peningaupphædd á fíggarætlan síni til virksemi hjá Eldraráðnum.

Stk. 6.

Roðin veitir Eldraráðnum skrivstovuhøli, fundarhøli og skrivarahjálp til 4 árligar fundir.

§ 7 – Gildiskoma og íverksetan.

Viðtøkurnar koma í gildi, tá tær eru samtyktar av stýrinum fyri Roðan.

§ 8 – Broytingar í viðtøkunum.

Eldraráðið ella ein meiriluti, kann koma við uppskoti til stýrið fyri Roðan um broytingar í vitøkunum.

Stk. 2.

Limakommunurnar og Roðan kunnu koma við uppskoti til broytingar í viðtøkunum.

Stk. 3.

Broytingar í viðtøkunum koma í gildið, tá tær eru samtyktar í stýrinum fyri Roðan.

§ 9 – Um at taka Eldraráðið av.

Stýrið fyri Roðan kann til eina og hvørja tíð gera av, at Eldraráðið verður tikið av. Men áðrenn ein slík avgerð verður tikin, skal málið í góðari tíð frammanundan verða lagt fyri Eldraráðið til ummælis.

Stk. 2.

Verður Eldraráðið tikið av, fella allar møguligar ognir v.m. til Roðan.

Soleiðis samtykt á fundi í stýrinum fyri ROÐAN. 16 / 09 - 2020